



माडी गाउँपालिका
घर्तिगाउँ, रोल्पा
लुम्बिनी प्रदेश, नेपाल
आ.व. २०८१/०८२

२०८१ असार ९ गते

माडी गाउँसभाको १५ औं अधिवेशनको दोस्रो बैठकमा उपस्थित

सभाध्यक्ष ज्यू

सभाका सदस्यज्यूहरू,

सचिवालयका कर्मचारी मित्रहरू,

पत्रकार तथा सुरक्षाकर्मी मित्रहरू,

सम्पूर्णमा नमस्कार,

१. माडी गाउँपालिकाको उपाध्यक्ष एवं बजेट तथा कार्यक्रम तर्जुमा समितिको संयोजकको तर्फबाट सभाध्यक्ष ज्यूको अनुमतिमा आर्थिक विकास समितिको संयोजकको हैसियतले यस सम्मानित गाउँसभामा आगामी आर्थिक वर्ष २०८१/८२ को वार्षिक बजेट प्रस्तुत गर्न उपस्थित भएको छु ।
२. यस महत्वपूर्ण अवसरमा म सर्वप्रथम मुलुकको राष्ट्रिय हित, लोकतन्त्र तथा सामाजिक न्याय र नेपालको अग्रगामी परिवर्तनका खातिर भएको विभिन्न आन्दोलन र पटक पटकको संघर्षमा आफ्नो जीवन उत्सर्ग गर्ने महान शहीदहरू प्रति हार्दिक श्रद्धाञ्जली अर्पण गर्दै नेपालको विभिन्न क्षेत्रमा परिपतनको लागि नेतृत्वदायी भूमिका खेल्ने आम नागरिकहरू प्रति उच्च सम्मान व्यक्त गर्दछु ।
३. जनप्रतिनिधिको हैसियतले सम्मानित गाउँ सभा समक्ष आर्थिक वर्ष २०८१/८२ को बजेट प्रस्तुत गर्न पाउँदा गौरवान्वित महसुस गरेको छु । नेपालको संविधानमा उल्लेखित राज्यका निर्देशक सिद्धान्त तथा नीतिहरू, संघ र प्रदेश सरकारका नीति तथा कार्यक्रम, पालिकाको चालु आवधिक योजना, दीगो विकासका लक्ष्य, संघीय प्रादेशिक तथा स्थानीय ऐन, कानून र कार्यविधिहरूबाट निर्देशित हुँदै यसै सम्मानित गाउँसभाबाट स्वीकृत गाउँ सरकारको आ.व २०८१/८२ को नीति तथा कार्यक्रमलाई कार्यान्वयन गर्ने गरी बजेट तर्जुमा गरेको छु । यसैगरी राजनैतिक दलका स्थानीय नेतृत्वका सुझाव, विगतको अनुभव, नागरिक समाज, निजी क्षेत्र, सहकारी क्षेत्र, टोल विकास संस्था, स्थानीय सामुदायिक संघ संस्था लगायतका सरोकारवाला पक्षहरूबाट प्राप्त राय, परामर्श र रचनात्मक सुझावहरूलाई समेत समेट्दै आगामी आ.व २०८१/८२ को अनुमानित बजेट प्रस्ताव गरेको छु ।
४. गाउँपालिका भित्रका नागरिकहरूलाई स्वरोजगार बनाउन स्थानीय स्रोत, श्रम, सीपको प्रयोग गरि विकास योजना सञ्चालन गर्ने, अनुत्पादक तथा अनावश्यक खर्च घटाउने, पुँजीगत खर्चको अंश बढाउने, चालु खर्चमा मितव्ययीता ल्याउने, फजुल खर्च नियन्त्रण गर्ने जस्ता नीति अख्तियार गरी बजेट प्रस्तुत गरेको छु । योजना तथा कार्यक्रम छनौटमा साधन र श्रोतको बाँडफाँड र विनियोजनमा देखिने दोहोरोपनालाई न्युनीकरण गर्न प्रशासनीक तथा प्राविधिक क्षमता, स्रोत तथा विनियोजनका बीचमा सन्तुलन कायम हुने गरी स्रोत व्यवस्थापन गर्ने व्यवस्था मिलाएको छु ।
५. वित्तीय संघीयता अनुरूप विभिन्न तह र निकायहरूबाट प्राप्त हुने अनुदान र राजश्वलाई प्राथमिकीकरण गरी बजेटका प्राथमिकता र उद्देश्य हासिल हुने कार्यक्रमहरूमा लगानी केन्द्रित गरेको छु । यो लगानीबाट कृषि उत्पादन तथा उत्पादकत्व वृद्धि, पूर्वाधार निर्माण, रोजगारी तथा स्वरोजगारका अवसरमा वृद्धि गर्दै समग्र पालिकाको विकास हासिल हुने अपेक्षा गरेको छु ।

६. निर्धारित समयमै विकास आयोजनाको नतिजामूलक कार्यान्वयन गर्नको लागि संचालित महत्वपूर्ण योजनाहरूलाई आगामी आ.व मा सम्पन्न गर्ने गरी प्राथमिकताका साथ बजेटको व्यवस्था गरेको छु । यस बजेटको सबल कार्यान्वयनले गाउँपालिकाको आर्थिक, सामाजिक, पूर्वाधार क्षेत्र, वातावरण तथा विपद् व्यवस्थापन, सेवा प्रवाह, स्थानीय न्याय निरूपण र मानव विकासमा थप टेवा पुग्ने अपेक्षा लिएको छु ।

सभाध्यक्ष महोदय तथा सभाका सदस्य ज्यूहरू,

अव म चालु आ.व. २०८०/८१ को आय व्ययको यथार्थ स्थिति प्रस्तुत गर्ने अनुमति चाहन्छु ।

१. चालु आ.व का लागि संघीय सरकारबाट विनियोजन भएको समानिकरण अनुदान र ७ करोड ८८ लाख मध्ये रु ५ करोड ८३ लाख १२ हजार प्राप्त भएको, राजश्व बाँडफाँड तर्फ रु ७ करोड ९७ लाख १ हजार ४ सय मध्ये जेठ मसान्त सम्म रु ५ करोड ८९ लाख ४१ हजार २ सय ९५ प्राप्त भएको र सशर्त अनुदान तर्फ रु १६ करोड ८ लाख मध्ये ११ करोड ६२ लाख ३ हजार प्राप्त भएको छ । साथै प्रदेश समानीकरण तर्फ रु ५२ लाख ६६ हजार मध्ये रु ३३ लाख ९९ हजार ५ सय प्राप्त भएको, सशर्त अनुदान तर्फ रु ८१ लाख ५० हजार मध्ये ४० लाख ७५ हजार प्राप्त भएको, समपुरक तर्फ रु १ करोड मध्ये रु ५० लाख प्राप्त भएको र राजश्व बाँडफाँड तर्फ रु ३६ लाख २ सय १९ मध्ये रु ३० लाख ११ हजार ३ सय १ प्राप्त भएको छ ।

२. गाउँपालिकाको कूल राजश्व अनुमान रु ५० लाख रहेकोमा २०८१ जेठ मसान्त सम्म रु २८ लाख ७५ हजार आन्तरिक आय संकलन भएको छ ।

सभाध्यक्ष महोदय तथा गाउँसभाका सदस्यज्यूहरू,

३. यस गाउँपालिकाको नीति तथा कार्यक्रम बमोजिम उपलब्ध श्रोतलाई अधिकतम परिचालन गरी माडी गाउँपालिकालाई नमूना गाउँपालिकाको रूपमा विकास गर्न र **कृषि पशुपंक्षी जडीबुटी र दीगो पूर्वाधार: समृद्ध माडीको आधार** भन्ने दीर्घकालीन सोचका साथ आगामी आ.व.को लागि तयार पारिएको वार्षिक बजेट तथा कार्यक्रमको उद्देश्य तथा प्राथमिकताहरू प्रस्तुत गर्न चाहन्छु ।

बजेट तथा कार्यक्रमका उद्देश्यहरू:

- गुणस्तरीय शिक्षा तथा स्वास्थ्य सेवाको पहुँच सबै गाउँवासीमा सुनिश्चित गर्ने,
- स्वास्थ्य सरसफाइ तथा स्वच्छ खानेपानी एवं पोषणमा लगानी गरी आम नागरिकको जीवनस्तरमा सुधार गर्ने
- कृषि तथा पशुपालन व्यवसायलाई उत्पादनमूलक आत्मनिर्भर बनाउदै रोजगारीका अवसर सिर्जना गर्ने र बजारीकरणको सुनिश्चितता गर्ने
- पर्यटन क्षेत्रको पहिचान र विकास गरी जनताको आयस्तर वृद्धि गर्ने
- स्थानीय श्रोत साधनको समुचित परिचालन मार्फत सामाजिक न्याय सहितको दीगो आर्थिक वृद्धि गर्ने
- वातावरणमैत्री तथा स्तरीय पूर्वाधार विकास गरी दीगो विकास नीति अवलम्बन गर्ने
- सामाजिक समावेशीकरण र लैङ्गिक मूलप्रवाहीकरणका लागि लक्षित वर्गको हित अनुकूल कार्यक्रमहरू संचालन गर्ने
- सेवा प्रवाहलाई जनमुखी, प्रभावकारी र सर्वसुलभ बनाई सुशासन कायम गर्ने
- संघ र प्रदेश सरकारका नीति तथा कार्यक्रमसंग सहकार्य र समन्वय गरी विभिन्न योजना तथा कार्यक्रमहरू निर्माण तथा संचालन गर्ने

४. बजेट तथा कार्यक्रमका मुख्य प्राथमिकताका क्षेत्रहरू देहाय बमोजिम पहिचान गरेको छु ।

- कृषि, पशुपालन, बजारीकरण र रोजगारी सृजना
- आधारभूत शिक्षा तथा शैक्षिक सुधार कार्यक्रम
- आधारभूत स्वास्थ्य तथा पोषण सुधार एवं खानेपानी तथा सरसफाइ
- स्थानीय स्रोत साधन परिचालनमा जनसहभागिता
- स्थानीय पूर्वाधार निर्माण, हरित विकास तथा पर्यटन प्रवर्द्धन

- ज्येष्ठ नागरिक अपाङ्ग अशक्त तथा असहाय व्यक्ती लक्षित कार्यक्रम
- लैङ्गिक समानता तथा सामाजिक समावेशीकरण
- गुणस्तरीय सेवा प्रवाह संस्थागत विकास र सुशासन प्रवर्द्धन
- वातावरण संरक्षण तथा विपद् व्यवस्थापन
- समन्वय र सहकार्य

सभाध्यक्ष महोदय, तथा गाउँसभाका सदस्य ज्यूहरु,

अब म आगामी आर्थिक वर्ष २०८१/८२ का लागि विनियोजित बजेट तथा कार्यक्रमहरु प्रस्तुत गर्ने अनुमति चाहन्छु ।

५. माडी गाउँपालिका स्तरीय बहुवर्षीय र पालिकाका गौरवका योजनाहरुलाई बजेट विनियोजनमा विशेष जोड दिएको छ ।
६. प्रत्येक वडालाई जनसंख्या र भूगोलको आधारमा न्युनतम रु २५ लाख र अधिकतम रु ४० लाख बजेट निर्धारण गरी कार्यक्रम सञ्चालन गर्ने व्यवस्था मिलाएको छु ।
७. अब म क्षेत्रगत रूपमा तय गरिएका कार्यक्रम प्रस्तुत गर्न चाहन्छु ।

पूर्वाधार विकास तर्फ:

८. गत वर्ष सञ्चालन भएका तर पूरा नभएका योजनालाई निरन्तरता दिईएको छ । निर्माण भएका सडकहरुको स्तरोन्नती र दीगोपना कायम गर्नका साथै गाउँको पैसा गाउँमै रहोस भन्ने अभिप्रायले मर्मत गर्नुपर्ने सडकहरुलाई विशेष अवस्थामा बाहेक श्रममा आधारित बनाईने व्यवस्था मिलाइएको छ । यसको लागि आवश्यक बजेटको व्यवस्था गरेको छु ।
९. संघ र प्रदेश सरकारसंग समन्वय गरी गाउँपालिकाका मुख्य सडक, खानेपानी, सिंचाई लगायतका योजना कार्यान्वयनका लागि बजेट सुनिश्चित गरिएको छ । गाउँपालिका भित्रका मुख्य सडकहरु लगायत ठूला आयोजनाहरुको विस्तृत परियोजना प्रतिवेदन तयार गर्न आवश्यक बजेट विनियोजन गरेको छु ।
१०. गाउँपालिका क्षेत्रका विद्यालयहरुमा शैक्षिक वातावरणको प्रभावकारी व्यवस्थापनका लागि विद्यालय भवन निर्माण, प्रविधिमैत्री शिक्षा बालमैत्री कक्षाकोठा निर्माण र क्षमता विकास गर्न आवश्यक बजेटको व्यवस्था गरेको छु ।
११. पालिका भित्रका आकस्मिक भैपरी आउने अत्यावश्यक भौतिक पूर्वाधार विकास र मर्मत संभारका लागि आवश्यक बजेट विनियोजन गरेको छु ।
१२. खानेपानी तथा सरसफाइ र सिंचाइमा आवश्यक बजेट विनियोजन गरेको छु ।
१३. प्रदेश सरकारबाट समपूरक योजना कार्यान्वयनका लागि रु ७० लाख बजेट विनियोजन गरको छु ।
१४. संघीय सरकारबाट समपूरक अनुदान तर्फ पुलवाङ धुरी युद्ध पर्यटन निर्माणका लागि रु ५० लाख प्राप्त भएकोले सो योजना निर्माण गर्न रु ५० लाख पालिकाबाट विनियोजन गरेको छु । समग्रमा पूर्वाधार विकासका लागि रु ३ करोड ७८ लाख २५ हजार बजेट विनियोजन गरेको छु ।

आर्थिक विकास तर्फ:

१५. माडी गाउँपालिकाको कृषि पशुपंक्षी जडीबुटी र दीगो पूर्वाधार: समृद्ध माडीको आधार भन्ने नारालाई सार्थक बनाउनका लागि कृषि पशुपालन पर्यटन उद्यमशीलताका क्षेत्रमा केन्द्रित भई कार्यक्रमहरु सञ्चालन गर्ने व्यवस्था मिलाएको छु ।
१६. कृषि उत्पादन र उत्पादकत्वमा बृद्धि गरी रोजगारीका अवसर सिर्जना गर्न विउ वितरण, बाली संरक्षण, तरकारी एवं फलफुल खेती लगाएतका कार्यक्रम गर्नका लागि रु ७ लाख विनियोजन गरेको छु ।
१७. गाउँपालिकाबाट लागत साझेदारी गरी स्मार्ट कृषि तथा पशुपालन सम्बन्धी कार्यक्रम गर्नका लागि रु १ करोड बजेट विनियोजन गरेको छु ।
१८. पशु स्वास्थ्य शिविर सञ्चालन, औषधि तथा घाँसको विउ वितरणका लागि आवश्यक बजेट विनियोजन गरेको छु ।
१९. पर्यटन पर्वद्धनको माध्यमबाट गाउँपालिकाका नागरिकहरुको आयस्तर बृद्धि गर्न माडी गाउँपालिकाको पुलवाङ धुरी युद्ध पर्यटन विकासका लागि रु ५० लाख बजेट विनियोजन गरेको छु ।

२०. माडी गाउँपालिकाको क्षेत्रमा कृषि तथा पशु विकासको माध्यमबाट समृद्ध माडी बनाउन त्यस क्षेत्रको व्यवसायीकरण गर्न जरुरी ठानिएको छ । समग्रमा आर्थिक विकास क्षेत्रमा रु १ करोड २४ लाख लाख बजेट विनियोजन गरेको छु ।

सामाजिक विकास तर्फ:

२१. स्वास्थ्य सेवालाई गुणस्तरीय र पहुँचयोग्य बनाई आधारभूत स्वास्थ्य सेवामा आम नागरिकको सहज पहुँच सुनिश्चित गर्न विभिन्न कार्यक्रम सञ्चालनका लागि रु ३५ लाख विनियोजन गरेको छु ।

२२. शिक्षा क्षेत्रमा आमूल परिपर्तन गर्दै यसलाई सुदृढ, दीगो समावेशी र सर्वसुलभ बनाउन र यस क्षेत्रको समग्र विकास र प्रवर्द्धनका लागि नीतिगत संरचनागत एवं जनशक्तीगत व्यवस्थापन गर्न रु २ करोड ३७ लाख ९० हजार रकम विनियोजन गरेको छु ।

२३. महिला बालबालिका जेष्ठ नागरिक लगायत लक्षित वर्गसंग सम्बन्धित कार्यक्रम सञ्चालन गर्न महिला तथा बालबालिका तर्फ रु ८ लाख विनियोजन गरेको छु ।

२४. सामाजिक विकास तर्फका योजना तथा कार्यक्रम कार्यान्वयन गर्न समग्रमा रु ३ करोड ९० लाख ६५ हजार विनियोजन गरेको छु ।

वन वातावरण तथा विपद् व्यवस्थापन तर्फ:

२५. वन तथा वातावरण व्यवस्थापनका लागि वृक्षारोपण रिचार्ज पोखरी र मूल संरक्षण कार्यक्रम सञ्चालनका लागि आवश्यक रकम विनियोजन गरेको छु ।

२६. बजार क्षेत्रमा संकलन हुने फोहोरको उचित व्यवस्थापन गरी स्वच्छ र सफा राख्न फोहोरमैला व्यवस्थापनका लागि आवश्यक बजेट व्यवस्था गरेको छु ।

२७. विभिन्न प्रकोपहरुबाट नागरिकहरुलाई बचाउन तथा तीनको व्यवस्थापन गर्न प्राकृतिक प्रकोप तथा विपद् व्यवस्थापनका लागि रु २५ लाख बजेटको व्यवस्था गरेको छु ।

सुशासन तथा संस्थागत विकास तर्फ:

२८. सञ्चार जगतसंग समन्वय गरी मिडिया सहकार्य, सार्वजनिक सुनुवाइ, सामाजिक परीक्षण जस्ता कार्यका लागि आवश्यक बजेट विनियोजन गरेको छु ।

२९. कार्यालयको संस्थागत क्षमता विकास गर्न जनप्रतिनिधि तथा कर्मचारी हरूका लागि आवश्यक तालिम, अभिमुखिकरण गोष्ठी सञ्चालन गर्न आवश्यक बजेटको व्यवस्था गरेको छु ।

३०. विकास निर्माण कार्यलाई पारदर्शी र व्यवस्थित बनाउन तथा उपभोक्ता समितिहरुलाई थप जिम्मेवार बनाउन क्षमता विकासका कार्यक्रम सञ्चालनका लागि आवश्यक बजेट विनियोजन गरेको छु ।

३१. कार्यालयका कामकाजलाई छिटो छरितो प्रभावकारी र सूचना प्रविधिमैत्री बनाउन गाउँपालिकाको डिजिटल प्रोफाइल, डिजिटल नागरिक वडापत्र लगायतका प्रणाली खरिद गर्न आवश्यक रकम विनियोजन गरेको छु । समग्र सुशासन तथा संस्थागत व्यवस्थाका लागि रु ३२ लाख ७० हजार विनियोजन गरेको छु ।

सभाध्यक्ष महोदय तथा सभा सदस्य ज्यूहरु, अब म आगामी आर्थिक वर्ष २०८१/८२ को लागि माडी गाउँपालिकाको राजस्व र व्ययको अनुमान प्रस्तुत गर्ने अनुमति चाहन्छु ।

३२. आगामी आ.व. को नीति तथा कार्यक्रमहरु कार्यान्वयन गर्न रु ३९ करोड ९६ लाख ५५ हजार विनियोजन गरेको छु ।

३३. आगामी आ.व.का लागि अनुमान गरिएको खर्च व्यहोर्ने स्रोत मध्ये आन्तरिक राजस्वबाट रु ५० लाख, चालू आ.वमा खर्च नभइ बाँकी रहने अनुमानित रकम रु ५० लाख, संघीय सरकारबाट वित्तीय समानीकरण अनुदान रु ७ करोड ८८ लाख, राजश्व बाँडफाँड रु ८ करोड ४६ लाख, विशेष अनुदान रु १ करोड ५० लाख समपूरक अनुदान रु ५० लाख र सशर्त अनुदान रु १७ करोड ८१ लाख ३६ हजारको बजेट सीलिड प्राप्त भएको छ ।

त्यसैगरी प्रदेश सरकारबाट वित्तीय समानिकरण अनुदान रु ५० लाख ११ हजार, राजश्व बाँडफाँड रु ३६ लाख ८ हजार, सशर्त अनुदान रु १ करोड ५ लाख, समपूरक अनुदान रु ७० लाख र विशेष अनुदान रु २० लाख को सीमा प्राप्त भएको व्यहरा अनुरोध गर्दै अन्य संघ संस्था र प्रदेश सरकारबाट पछि प्राप्त हुने बजेटलाई प्राप्त भएपछि समावेश गरी बजेटको एकिकृत रूप तयार गरिनेछ ।

३४. आर्थिक वर्ष २०८१/८२ को विस्तृत बजेट बाँडफाँड अनुसूची २ र ३ मा संलग्न गरिएको छ ।

अन्त्यमा,

गाउँपालिकामा उपलब्ध सीमित स्रोत साधनको कारण अपेक्षाकृत आम नागरिकका तत्कालिन समस्यालाई समाधान गर्न सक्ने खालका कार्यक्रमहरू समावेश गर्न नसकिएकोमा क्षमा चाहन्छु । गाउँपालिका भित्रका ठूला योजना सञ्चालनका लागि संघीय सरकार र प्रदेश सरकारसंग प्रभावकारी समन्वय गरिदै आएको छ र गरिनेछ पनि । योजना तथा बजेट तर्जुमा गर्दा सल्लाह सुझाव तथा पृष्ठपोषण प्रदान गर्नुहुने गाउँवासीहरू राजनीतिक दलहरू संघ संस्थाहरू र गाउँपालिकाका कर्मचारीहरू प्रति आभार प्रकट गर्दै बजेटको प्रभावकारी कार्यान्वयनका लागि पूर्ण सहयोग सहकार्य र समन्वयको आशा र अपेक्षा राखेको छु ।

धन्यवाद ।

संयोजक

बजेट तथा कार्यक्रम तर्जुमा समिति

आ.व २०८१/०८२ मा नेपाल सरकार, प्रदेश सरकारबाट प्राप्त अनुमानित श्रोत विवरण तथा स्थानीय तहको आन्तरिक श्रोत व्यवस्थापन

क्र.स.	विवरण	रकम	अक्षरमा
१	संघीय अनुदान समानीकरण	७,८८,००,००० ।-	सात करोड अठ्ठासी लाख मात्र
२	संघीय अनुदान सशर्त	१७,८१,३६,००० ।-	सत्र करोड एकासी लाख छत्तीस हजार मात्र
३	संघीय राजस्व बाँडफाँड	८,४६,००,००० ।-	आठ करोड छयालिस लाख मात्र
४	संघीय विशेष अनुदान	१,५०,००,००० ।-	एक करोड पचास लाख मात्र
५	संघीय सम्पुरक अनुदान	५०,००,००० ।-	पचास लाख मात्र
६	जम्मा	३६,१५,३६,००० ।-	छत्तीस करोड पन्ध्र लाख छत्तीस हजार
१	प्रदेश अनुदान वित्तीय समानीकरण	५०,११,००० ।-	पचास लाख एघार हजार मात्र
२	प्रदेश अनुदान सशर्त	१०,५००,००० ।-	एक करोड पाँच लाख मात्र
३	प्रदेश विशेष अनुदान	२०,००,०००/-	बीस लाख मात्र
४	प्रदेश राजस्व बाँडफाँड	३६,०८,००० ।-	छत्तीस लाख आठ हजार मात्र
५	प्रदेश सम्पुरक अनुदान	७०,००,००० ।-	सहत्तरी लाख मात्र
	जम्मा	२,८१,१९,००० ।-	दुइ करोड एकासी लाख उन्नाईस हजार मात्र
१	आन्तरिक राजस्व	५०,००,००० ।-	पचास लाख मात्र
२	अ.ल्या	५०,००,०००	पचास लाख मात्र
	जम्मा	३९,९६,५५,००० ।-	उनान्वालीस करोड छयानब्वे लाख पचपन्न हजार मात्र

